

”یَحْتَمِلُ هَذَا الْعِلْمَ مِنْ كُلِّ خَلْفٍ عَدُوْلُهُ“

تحریری محاذ پر توجہ دینے کی شدید ضرورت!

ایک خطبہ جمعہ میں ایک سوال کا جواب دیا جا رہا تھا کہ دوسرا تحریری سوال ہوا: ”ہم اگر آپ کے بیان کردہ مسائل کو درست تسلیم کر کے ان پر عمل پیرا ہوتے ہیں، تو کیا یہ تقلید نہیں؟ بعض علماء کہتے ہیں کہ یہ بھی تقلید ہے، لہذا تقلید کے بغیر تو کوئی چارہ کار ہی نہیں — وضاحت فرمائیے!“

یہ وضاحت ہو رہی تھی کہ احتتامی کلمات کے وقت ایک اور رقمع ملا، جس میں یہ تحریر تھا کہ ایک مولوی صاحب فرماتے ہیں:

”بھینس کے دودھ اور وہی وغیرہ کی حلت و حرمت کے سلسلہ میں قرآن و حدیث خاموش ہیں، یہ مسئلہ صرف فقہ سے حل ہوتا ہے کہ بھینس کا دودھ حلال اور اس کا وہی وغیرہ بنانا جائز ہے — اگر فقہ کو نہ مانا جائے گا تو ایسے بہت سے مسائل میں ہمیں رہنمائی نہیں مل سکتی — یہ سوال اہلحدیثوں پر فرض ہے، دیکھتے ہیں یہ قرضہ کون چکاتا ہے؟“

دوسرے خطبہ جمعہ میں کتاب و سنت کی حجیت و دوام، ان کی وسعت و ہمہ گیری، نیز فقہ کے اصل مقام و حیثیت پر بطور تمہید روشنی ڈالی گئی، جس سے سامعین اس نتیجہ پر پہنچے کہ مذکورہ سوال ایک جاہلانہ سوال تھا اور یہ کہ بات اس تمہید سے ہی سمجھ میں آگئی ہے — اس کے باوجود اتمام حجت کی خاطر تیسرے خطبہ جمعہ میں اصل سوال کا براہ راست، تفصیلی، قرآن و حدیث کے حوالے سے جواب دیا گیا — حتیٰ کہ

سننے والوں نے اظہارِ اطمینان کیا، تاہم نماز جمعہ کے فوراً بعد تین مختلف اشخاص کی طرف سے تین مضامین کے فولڈ سٹیٹ پیش کیے گئے :

۱- ”دلایتِ نکلح کا مسئلہ“ از جسٹس تنزیل الرحمان، جس میں ولی کے یعنی بالغہ لڑکی کو نکاح کا اختیار دیا گیا ہے — قطع نظر اس سے کہ اس کے تنازع کیا برآمد ہوں گے اور کتنے ہی لایسبل مسائل اس سے اٹھ کھڑے ہوں گے !

۲- ”میلاد النبیؐ — قرآن و حدیث کی روشنی میں“ از پروفیسر ڈاکٹر محمد طاہر اتقادی (مطبوعہ روزنامہ پاکستان) جس میں عید میلاد کا جواز ثابت کرنے کے لیے قرآن مجید کی آیات سے کھیلنے کی ناپاک جسارت کی گئی ہے !

۳- ایک مطبوعہ کتاب میں اس سوال کا انتہائی احمقانہ جواب کہ درشاہ اسماعیل شہید جو رفع یدین کے مسئلہ میں لاجواب ہو کر خاموش ہو گئے تھے، وہ کیا واقعہ ہے ؟

مذکورہ واقعات چند ہی دنوں کے اندر صرف ایک مسجد میں پیش آئے — نہ جانے ایسے کتنے مضامین ہزاروں اشخاص کو متاثر کرنے کے بعد ان کی گمراہی کا باعث بنتے ہوں گے اور ایسے کتنے ہی سوالات بے شمار ذہنوں کو اس لیے پریشان رکھتے ہوں گے کہ عقیدہ اتباع کتاب و سنت کے حامل ہونے کے باوجود، کتاب و سنت پر یہ حملے ان کے لیے ناقابل برداشت بھی ہیں اور اس تشکیک و اضطراب کو دور کرنے کے لیے وہ حقیقتِ حال سے آگاہی بھی حاصل کرنا چاہتے ہیں، تاکہ اپنے اطمینان کے علاوہ وہ دفاع عن القرآن و الحدیث کا فریضہ بھی اپنی استطاعت کی حد تک ادا کر سکیں — سوال یہ ہے کہ یہ آگاہی انہیں کون دیا کرے گا؟ بالخصوص ان حالات میں کہ جن لوگوں کو ”اعلاء ورتہ الانبیاء“ کا مصداق بن کر پیغمبر اسلام صلی اللہ علیہ وسلم کے مشن کی حفاظت کا فریضہ سہرا انجام دینا تھا، وہ خود ہی براہِ راست کتاب و سنت پر حملہ آور ہو چکے ہیں — ظاہر ہے یہ چیلنج صرف اور صرف حاملین کتاب و سنت علماء کو ہے جن کے بارے رسول اللہ صلی اللہ علیہ وسلم کا ارشاد ہے :

”يحمل هذا العلم من كل خلف عدوله، ينفون عنه تحريف

الغالبين وانتحال المبطلين وتاويل الجاهلين“ (شکوۃ باب الاعضاء)

بالکتاب والسنة

”کہ اس علم کتاب و سنت کے حامل ہی کتاب و سنت سے غالیوں کی تحریف، باطل پرستوں کی تکذیبات اور جاہلوں کی تاویلات کو دور کریں گے۔“

آج فحط الرجال کے اس دور میں بھی ایسے حاملین کتاب و سنت قابل ترین علماء کی کمی نہیں جو رسول اللہ صلی اللہ علیہ وسلم کی پیشگوئی کے مطابق یہ فریضہ سرانجام دے سکتے ہیں۔ مگر افسوس کہ ان کی ایک کثیر تعداد اپنی ذمہ داریوں کا احساس نہیں کر رہی، چنانچہ ”ما انا علیہ واصحابی“ کی مصداق جماعتِ حقہ میں چند گنے چنے افراد کے قلم کی سنسناہٹ کے سوا تحریری محاذ پر بالعموم خاموشی طاری ہے۔ یہ چند سطور ایسے ہی علماء کو توجہ دلانے کے لیے ہیں کہ رسول اللہ صلی اللہ علیہ وسلم کی پیشگوئی غلط نہیں ہو سکتی، آج اگر یہ علماء اپنی ذمہ داری کو نہیں پہچانیں گے تو اللہ رب العزت اپنے دین کی خدمت کے لیے ان کے سوا دوسروں کو منتخب فرمائیں گے، لیکن ظاہر ہے کہ اندریں صورت وہ خود اس سعادت سے محروم رہیں گے جو ان کے حق میں کچھ نیک فال نہیں ہوگی۔ پس حالات کی سنگینی مسلکی نرط پ ذہنی حیثیت اور خود ان علماء کی فوز و فلاح کا بھی یہ تقاضا ہے کہ وہ سستی و غداہنت ترک کر کے میدان میں اتریں اور وقت کا چیلنج قبول کرتے ہوئے لوگوں کی راہنمائی کا فریضہ سرانجام دیں۔ ساتھ ہی ساتھ مدیرانِ جامعات سے بھی یہ درخواست ہے کہ وہ طلباء کو فنِ تقریر و تدریس کے علاوہ فنِ تحریر سے روشناس کرنے کی طرف بھی بالخصوص توجہ دیں اور ایک باقاعدہ مضمون کی حیثیت سے اسے شاملِ نصاب کریں۔ نیز گاہے گاہے انعامی تقریری مقابلوں کے علاوہ انعامی تحریری مقابلے منعقد کروائے جائیں جو ابتدائی طور پر جامعات کی سطح پر ہوں اور پھر ملکی سطح پر، تاکہ اس محاذ پر بھی خاطر خواہ پیش قدمی ہو سکے۔ — وصاعلینا الا البلاغ!